

உ  
சிவமயம்

“ மேன்மைகொள் சைவநீதி  
விளங்குக உலகமெல்லாம் ”



ஒளவையார்

அருளிய

ஆத் திருடி

( உரையுடன் )

விளக்கவுரை :

அகலங்கள்

பன்னிரு திருமுறை முற்றோதல் பூர்த்தி விழா

சூப்பகார்த்த வெளியீடு - 2

இந்து மாமன்றம் வவுனியா,  
வவுனியா ஸ்ரீ கந்தசுவாமி கோவில் தர்மகர்த்தா சபை

1-1-1995

உ-  
சிவமயம்

மேன்மைகொள் சைவநீதி விளங்குக உலகமெல்லாம்



ஔவையார் அருளிய

**ஆத்திசூடி**

( உரையுடன் )

விளக்கவுரை :

**அகலங்கள்.**

பாலும் தெளிதேனும் பாகும் பருப்புமிவை  
நாலுங் கலந்துனக்கு நான்தருவேன் — கோலஞ்செய்  
துங்கக் கரிமுகத்துத் தூமணியே நீயெனக்குச்  
சங்கத் தமிழ்முன்றுந் தா.

பன்னிரு திருமுறை முற்றோதல் பூர்த்தி விழா

ஔபகார்த்த வெளியீடு - 2

இந்து மாமன்றம், வவுனியா.

வவுனியா ஸ்ரீ கந்தசுவாமி கோவில் தர்மகர்த்தா சபை

1 - 1 - 1995

ஆத்திசூடி விளக்கவுரை

எழுதியவர்: அகலங்கன்

முதற் பதிப்பு : 1995-01-01

வெளியீடு: இந்து மாமன்றம், வவுனியா

வவுனியா ஸ்ரீ கந்தசுவாமி கோவில்  
தர்மகர்த்தா சபை

அச்சுப்பதிவு: சுதன் அச்சகம், வவுனியா.

விலை ரூபா 5 = 00

## போசகரின் ஆசிச் செய்தி.

“ ஆத்தி சூடி அமர்ந்த தேவனை  
ஏத்தி ஏத்தி தொழுவோம் யாமே.

எமது சமயம் வளர எமது பண்பாடு வளர சமய வாழ்க்கை முக்கியமானது. சமய வாழ்க்கை வாழ்பவன் சமயத்துக்குத் தக்க வாழ்க்கை வாழமாட்டான்.

எமது புராணங்கள். திருமுறைகள் காட்டித்தரு பவை என்ன? அதை நாள்தோறும் ஒதி உய்திபெற வேண்டும்.

இந்தப் பெரும் கைங்கரியத்தை எமது ஆலய தர்ம கர்த்தா சபையும், வவுனியா இந்து மாமன்றமும் முன்னின்று. நடாத்தும் திருமுறை முற்றோதல், திருவாசகம் முற்றோதல் மூலம் மிகப்பெரிய சமய மறுமலர்ச்சியைச் செய்கிறது. இவ்வருடம் ( 1995-ம் ஆண்டு ) இவ் விழா பலவகையிலும் சிறக்க, எம்பெருமான் முருகப்பெருமான் திருவருள் தருவாராக.

இந்த ஆத்திசூடி நூலுக்கு விளக்கஉரை தந்து.

யாவருக்கும் விளக்கம் ஏற்படுத்திய

தமிழ்மணி அகலங்கன் அவர்களுக்கு எனது ஆசிகள்:

இங்ஙனம்

**சிவஸ்ரீ. இ. பாலச்சந்திரக் குருக்கள்**

பிரதம குரு: வவுனியா ஸ்ரீ கந்தசுவாமி கோவில்,

போசகர்: வவுனியா இந்து மாமன்றம்

## ஆரம்ப கர்த்தாக்களில் ஒருவர் தரும் ஆசிச் செய்தி.

“ நற்குஞ் சரக்கன்று நண்ணில் - கலைஞானம்  
கற்குஞ் சரக்கன்று காண். ”

14 - 4 - 1982 சித்திரை வருடப் பிறப்பு.  
அன்று மாலை 3 மணியளவில் ஒரு சிறு  
கலந்துரையாடல் கூட்டம்.

அதில் நானும், வவுனியா ஸ்ரீகந்தசுவாமி ஆலய  
குருக்கள் சிவஸ்ரீ இ. பாலச்சந்திரக் குருக்களும், தொண்  
டர் திரு ந. செல்லையா ஐயா அவர்களும், திருவாளர்  
கள் என்.பாலதயானந்தன், எஸ். புஸ்பராசா, நா. தர்ம  
ராசா ( அகலங்கன் ) அவர்களும் ஆக ஆறுபேர் கலந்து  
கொண்டோம். அன்று வன்னி மாவட்டத்தை உள்ள  
டக்கியதாக ஒரு இந்து மாமன்றத்தை நிறுவிச் செயல்  
பட வேண்டுமென்று முடிவுசெய்து திரு. ந. செல்லையா  
ஐயா அவர்களின் அழுத்தத்தால், மன்றமும் உருவாகியது.

அதன்பின் கலை கலாசார, சமய நிகழ்ச்சிகளை  
யும், விழாக்களையும் நடத்தினோம். பல அபிப்பிராயங்  
கள் மத்தியில் நடவடிக்கைகள் சிறந்துவிளங்கின. சூழ்  
நிலைகாரணமாக ஒவ்வொருவரும் ஒவ்வொரு திசைக்கும்  
சென்றுவிட்டோம். ஆயினும், நாம் அறுவரும் கூடி  
விதைத்த விதை. முளையாகி - செடியாகி - மரமாகி  
கனிதருகின்றது, ஏற்றிய தீபம் தூண்டினால்தான்,  
கூடர்விடும்

இதனை நன்கு உணர்ந்த இறைவன் C. A. இராம  
ஸ்வாமி அவர்களைத் தன்பணிக்கு ஆளாக்கிக்கொண்டான்.  
மன்றத்தின் தலைவரான அவரின் தலைமையில் மன்ற

நிர்வாகம் செய்துவரும் சேவைகண்டு உளமார வாழ்த்து  
கின்றேன்.


இம்மன்றம் இன்னும் ஒருபடி மேலே சென்று  
பன்னிரு திருமுறை பூர்த்தி ரூபகார்த்தமாக நீதி  
நூலான, ஓளவையார் அருளிய “ ஆத்திசூடி ” யினை  
அச்சிட்டு வெளியிடுவதுகண்டு பெருமிதம் அடைகிறேன்.  
இதன் உரையை தம்பி தமிழ்மணி அகலங்கன் அவர்கள்  
புதிய கருத்துக்களுடன் இணைத்துத் தந்துள்ளார்.  
இவரது தமிழ்ப்பணி நாடறிந்ததே. மேலும் இத்தகைய  
பணியினை இந்து மாமன்றமும், தமிழ்மணி அகலங்கன்  
அவர்களும் எதிர்காலத்தில் நிரம்பிய அளவில் செய்து  
மக்களை நெறிப்படுத்திப் பெருமை சேர்க்க இறைவன்  
துணைபுரிய வேண்டுகிறேன்.

“ சுன்ற பொழுதிந் பெரிதுவக்கும் தன்மகனைச்  
சான்றோன் எனக்கேட்ட தாய். ”

ஆ. தியாகராசா,

நயினாதீவு, ஸ்ரீநாகபூஷணி அம்மன்  
அறங்காவலர் சபைத் தலைவரும்,  
தீவுப்பகுதி தென்மேற்கு பிரதே சபைத் தலைவரும்,  
உதவி அரசாங்க அதிபரும்.

நயினாதீவு 12 - 12 - 1994



## இந்து மாமன்றத் தலைவரின் ஆசிச் செய்தி.

இறைவன் திருவருளால் மேலும் ஒரு பன்னிரு திருமுறை பூர்த்தி விழாவினை கொண்டாடும் இவ்வேளையில், வெளியாகும் ஓளவையார் அருளிச்செய்த நீதி நூலான “ஆத்திசூடி” தமிழ் இலக்கிய உலகில் ஒளி வீட்டு விளங்கும் தமிழ்மணி அகளங்கள் அவர்களின் சிறப்புரையுடன் அமைந்துள்ளது.

வானுயர ஓங்கி நிற்கும் மாட மாளிகை தன் வலுவான அத்திவாரத்தில்தான் அமைய முடியும். இந்த வகையில் ஒரு சிறந்த மனிதன் அறநெறிக்கு உட்பட்ட வாழ்க்கையை அடிப்படையாகக் கொண்டு வாழ்ந்தால் உயர்ந்த மனிதனாக விளங்க முடியும் என்பதற்கிணங்கவும், இளமையிலிருந்தே அறநெறியைப் பின்பற்ற வேண்டியதன் அவசியத்தை வலியுறுத்தும் நோக்கிலேயே நாம் சிறுவராக இருக்கும்பொழுதே எமக்கு நீதி நூல்கள் பாட நூல்களாக அமைந்திருந்தன.

தமிழ் மக்களின் வாழ்க்கை முறை இறைபக்தியையும், ஒழுக்கத்தினையும் அடிப்படையாகக் கொண்டுள்ளது என்பதை யாவரும் ஏற்றுக்கொள்வார்கள்.

ஒழுக்கத்தின் அடிப்படையில் அமைந்த இறை பக்தியே மேன்மையளிக்கும் என்பதால் அதன் முதற்படியாகிய அறநெறியை எடுத்துச் சொல்லும் நீதி நூலான ஆத்திசூடியினை வ / இந்து மாமன்றமும், வ / ஸ்ரீ கந்த சுவாமி கோவில் தர்மகர்த்தா சபையும் முன்வைக்கின்றது. எதிர்காலத்தில் இதுபோன்ற நீதிநூல்களை வெளியிட்டு மக்களுக்கு உதவ, இறைவன் அருள்புரிய அவனது ஒப்பற்ற கருணையை வேண்டிக் கை கூப்புகின்றேன்.

வணக்கம்.

**C. A. இராமஸ்வாமி**

தலைவர்.

வவுனியா இந்து மாமன்றம். 1 - 1 - 95

பன்னிரு திருமுறை முற்றோதல்  
பூர்த்தி விழா. 1-1-1995

~~~~~ ஆசியுரை. ~~~~~

சைவமும், தமிழும் மேலோங்கி வளர்ந்து வரும் வன்னி மண்ணில் 1982-ஆண்டு ஆரம்பிக்கப்பட்ட இந்து மாமன்றம். வவுனியா ஸ்ரீ கந்தசுவாமி கோவில் தர்மகர்த்தா சபையினருடன் இணைந்து பன்னிரு திருமுறை முற்றோதல் பூர்த்தி விழாவை வருடா வருடம் ஆங்கில ஆண்டு ஜனவரி முதல் திகதி பக்திபூர்வமாக சிறந்த முறையில் கோலாகலமாக நடாத்தி வருகின்றது.

இம்முறையும் 1995-ம் ஆண்டு ஜனவரி மாதம் 1-ம் திகதி ஞாயிறுக்கிழமை இவ்விழாவை சிறப்பாக நடாத்த இறைவன் திருவருள் பாலித்ததையிட்டு பெருமகிழ்ச்சி அடைகின்றேன்.

மேலும் இந்த இந்து மாமன்றமும், வவுனியா ஸ்ரீ கந்தசுவாமி கோவில் தர்மகர்த்தா சபையினரும் இணைந்து இவ் அரிய பணியைத் தொடர்ந்தும் ஆற்ற வேண்டுமென இறைவனை வேண்டுகின்றேன்,

இப்பணியில் நான்காவது தடவையாக உழைப்பவர்களுடன் கலந்துகொள்வதிலும் பெருமை கொள்கின்றேன்.

இக்காலங்களில் திருமுறைகளை எம்முடன்சேர்ந்து முற்றோதிய தொண்டர்களை வணங்குகிறேன் — வாழ்த்துகிறேன்.

இங்ஙனம்

விழாக்குழுத் தலைவர்

இறைபணிச் செம்மல்

**வை. செ. தேவராசா,**

செயலாளர்: வவுனியா ஸ்ரீ கந்தசுவாமி கோவில்  
தர்மகர்த்தா சபை.

## மு ன் னு ரை

சிறுவர்களின் எதிர்காலம் பிரகாசமர்க இருக்க வேண்டும் என்பதற்காகவே இந்நூல் ஆக்கும் முயற்சியில் ஈடுபட்டேன் பிரகாசம் என்று நான் கருதுவது ஒழுக்கமான - உத்தமமான - மனிதத் தன்மையான எதிர்காலத் தையேயாகும்.

ஆத்திசூடிக்குரிய பழைய உரையைப் பல பிரதிகள் மூலம் பார்த்து. எழுதினேன். எனக்கு ஒத்துக் கொள்ளாத இடத்திலும் விளக்கம் தேவைப்படும் இடத்திலும் விளக்கவுரை எழுதியுள்ளேன். சிறுவர்களுக்கு எனது விளக்கவுரை சிலவேளை, சில இடங்களில் விளக்கக் குறைவை உண்டுபண்ணலாம். அத்தகைய இடங்கள் இதனைக் கற்பிக்கும் ஆசிரியர்களுக்காகவே எழுதப்பட்டுள்ளன.

சிறுவர்களின் மனத்திலே இத்தகைய அறநூற் கருத்துக்கள் பதியவேண்டும் என்ற அவாவில் ஆசைபற்றி ஆற்றத் தொடங்கிய பணியே இச்சிறுபணி

1983ல் எழுதிய இவ்வுரை நூல் இத்தனை ஆண்டுகள் கழித்து அச்சுவாகனமேறுகிறது. வவுனியா இந்து மாமன்றம் 1994 ஜனவரி 1ல் தனது திருமுறை விழாவில் எனது "பன்னிரு திருமுறை அறிமுகம்" நூலை வெளியிட்டது. இம்முறை இந்நூலை வெளியிட்டு, அரிய அறப்பணியைச் செய்கிறது.


இந்து மாமன்றத்திற்கும், அதன் தலைவர் திரு. C. A. இராமஸ்வாமி அவர்களுக்கும் என் நன்றிகள்.

இந்த நூலை அழகாக அச்சிட்டுதவிய வவுனியா சுதன் அச்சகத்தினருக்கும், மற்றும், உதவிகள் செய்த இலக்கிய நண்பன் திரு. ஓ.கே.குணநாதன் அவர்களுக்கும், என் நன்றிகள். நிறைமனிதர்களை உருவாக்கும் எமது இறைபணிக்கு ஆதரவளிக்க அனைவரையும் அன்புடன் வேண்டுகின்றேன்.

ந ன் றி.

பம்பைமடு,  
வவுனியா,  
01 - 01 - 1995

உ ன் க ள்  
அ ன் பு  
அ க ள ங் க ன்



சிவமயம்

# ஆத்திசூடி.

( உரையுடன் )

காப்பு.

ஆத்திசூடி யமர்ந்த தேவனை  
ஏத்தி யேத்தித் தொழுவோ மியாமே.

ஆத்தி - திருவாத்திப் பூமாலையை, சூடி - சூடியிருக்கும் சிவபெருமான், அமர்ந்த - விரும்பிய தேவனை - விநாயகக் கடவுளை, யாம் - நாம், ஏத்தி ஏத்தி - துதித்துத் துதித்து, தொழுவோம் - வணங்குவோம்.

விளக்கவுரை:

இதில் யாமே என்ற சொல், நாங்களே எனப் பொருள் தரும். அதாவது பிறர் எவரதும் தூண்டுதல் இல்லாமல், மற்றவர்கள் மூலமாக இல்லாமல், நாமாகவே வணங்குவோம். என்ற நுணுக்கமான பொருளையே யாமே என்ற சொல் தருகின்றது.

ஆத்தி சூடி அமர்ந்த தேவனை - திருவாத்திப் பூமாலையைச் சூடிக்கொண்டு அமர்ந்திருக்கின்ற சிவபெருமானை, என்று நேரடிப் பொருள் கொள்வதும் முறை தான். இருப்பினும் வழமையாக காப்பு விநாயகக் கடவுளுக்கே சொல்லப்படுவதால், அமர்ந்த என்பதற்கு விரும்பிய எனப் பொருள் கொண்டு, தேவனை என்பதற்கு விநாயகக் கடவுளை என்று உரையாசிரியர்கள் பொருள் கூறினர்.

நல்லாரைக் காண்பதுவும் நன்றே நலமிக்க

நல்லார்சொற் கேட்பதுவும் நன்றே - நல்லார்

குணங்கள் உரைப்பதுவும் நன்றே அவரோடு

இணங்கி யிருப்பதுவும் நன்று.

( ஓளவையார் )

## 1. அறஞ்செய் விரும்பு

அறம் - தருமத்தை, செய் - செய்வதற்கு  
விரும்பு - நீ ஆசை கொள்,

வி. உரை:

ஆசை தான் துன்பத்தின் காரணி. அதனால், விரும்பு என்பதற்கு ஆசை கொள் என்று பொருள் கூற வேண்டியதில்லை. விருப்பங்கொள் என்று கூறுதலே போதும். அறம் என்பதற்கு ஒரு பொருளை இலகுவாக வரையறுத்து விடமுடியாது. ஓளவையார் ஒரு தனிப் பாடலில் கொடுப்பது அறம் என்று கூறியுள்ளார். இதனை ஏற்றுக்கொண்டால், இந்த ஆத்திசூடியில், அவரே ஈவது விலக்கேல், ஐயமிட்டுண், அறனை மறவேல், தானமது விரும்பு. என்பவற்றைக் கூறியிருக்கிறார். அதாவது ஒரே பொருளையே மீண்டும் மீண்டும் கூறுவானேன் என்பது சிந்திக்கத் தக்கது.

திருவள்ளுவர் “ அறம் ” என்பதற்குப் பலவகையான பொருளைக் கொடுக்கும்படி பல திருக்குறள்களைக் கூறியிருக்கிறார். விரிவஞ்சி சிலவற்றை மட்டும் சிந்திப்பது நலம்.

மனத்துக்கண் மாசிலன் ஆதல் அனைத்தறன்.

—( குறள் 34 )

அழுக்காறு, அவா வெகுளி இன்னாச்சொல் நான்கும்  
இழுக்கா இயன்றது அறம்.

—( குறள் 35 )

அந்தணர் என்போர் அறவேர்மற் றெவ்வுயிர்க்குஞ்  
செந்தண்மை பூண்டொழுக லான்,

—( குறள் 30 )

அறத்தினூஉங்கு ஆக்கமும் இல்லை அதனை  
மறத்தலின் ஊங்கில்லைக் கேடு.

—( குறள் 32 )

அன்பும் அறனும் உடைத்தாயின் இல்வாழ்க்கை  
பண்பும் பயனும் அது.

—( குறள் 45 )

அறனைப் பட்டதே இல்வாழ்க்கை அஃதும்  
பிறன்பழிப்பது இல்லாயின் நன்று.

—( குறள் 49 )

அறத்திற்கே அன்புசார் பென்ப அறியார்  
மறத்திற்கும் அஃதே துணை.

—( குறள் 76 )

முகத்தான் அமர்ந்தினிது நோக்கி அகத்தானாம்  
இன்சொ லினதே அறம்.

—( குறள் 93 )

அல்லவை தேய அறம்பெருகும் நல்லவை  
நாடி இனிய சொலின்.

—( குறள் 96 )

அறன்கடை நின்றாருள் எல்லாம் பிறன்கடை  
நின்றாரிற் பேதையார் இல்.

—( குறள் 142 )

அறன்வரையான் அல்ல செயினும் பிறன்வரையான்  
பெண்மை நயவாமை நன்று.

—( குறள் 150 )

இக்குறள்களிலே அறம் என்பதன் பொருள் பல  
வகையிலும் பயன்படுத்தப்பட்டிருக்கின்றதனை அறிஞர்  
கள் காணலாம். இன்னும் பிற பாடல்களிலும் அப்  
படியே.

அதனால் நல்ல காரியம் என்று உலகம் ஒப்புக்  
கொள்வது எல்லாம் அறம் ஆகும் என எண்ணுவதே சரியாகும்.

இனி, அறஞ்செய் என்று கட்டளை இடுவது அறிவுரையாகாது. இதனால் விரும்பு என்றார். அறஞ்செய்யவேண்டிய காரணத்தை விளங்கிக் கொண்டால், அதிலே விருப்பம் கொண்டால், அக்காரியம் தடைபடாது விருப்பான காரியத்தையே ஒருவன் செய்வான் என்பதனால் விரும்பு என்றே கூறினார். இந்த நயம் நயக்கத்தக்கதே.

மனத்தளவிலே நல்ல சிந்தனையைப் பதிய விட்டுவிட்டால் காரியமாற்றதலும் ஒரு காரியமோ. அதனால் அறஞ்செய் விரும்பு என்றே அழகாகக் கூறியிருக்கிறார்.

## 2. ஆறுவது சினம்

ஆறுவது - (தன்னுள்ளே) தணிய வேண்டுவது சினம் - கோபமேயாம்.

### வி. உரை:

செய்யவேண்டிய ஒருகாரியத்தைச் செய்யவேண்டிய காலத்திற் செய்யாமல் ஆறவிடுவது எவருக்கும் சினத்தை உண்டாக்கும். அதனால் காரியத்தை ஆறவிடாமல் ஆற்ற வேண்டும். ஆனால் ஆற விடுவதும் ஒன்று உண்டு. கோபம் ஏற்பட்டால் கோபம் ஆறிய பின்பே எதையும் செய்ய வேண்டும். சினம் என்றும் சேர்ந்தாரைக் கொல்லும் என்பதால், கோபம் ஏற்பட்டால் அதனை - எப்படியும் தணித்து விடுதல் வேண்டும்.

## 3. இயல்வது கரவேல்

இயல்வது - (உன்னால்) கொடுக்கக் கூடிய பொருளை, கரவேல் - (இரப்பவர்களுக்கு) ஒளியாதே.

### வி. உரை:

உன்னால் இயன்ற நற்காரியங்களை எதன்பொருட்டாவது செய்யாமல் விடாதே. உனது திறமைகளை நல்ல காரியங்கள் மூலமாக வெளிப்படுத்தாமல், மறைத்து வைத்து, வாழாதே எனினும் பொருந்தும்.

## 4. ஈவது விலக்கேல்

ஈவது - (தருமவழியில் ஒருவர் மற்றவர்க்கு) கொடுப்பதை, விலக்கேல் - நீ தடுக்காதே.

### வி. உரை:

நீ, நீயாகவே செய்த கொடுக்குந் தொழிலையும் நிறுத்திக் கொள்ளாதே. மற்றவர்கள் செய்யும் கொடுக்குந் தொழிலையும் விலக்காதே.

## 5. உடையது விளம்பேல்

உடையது - (உன்னிடம்) உள்ள பொருளை விளம்பேல் - (பிறர் அறியும்படி) சொல்லாதே.

### வி. உரை:

உன்னைப் பற்றி நீயே பெருமையாகப் பேசிக் கொள்ளாதே. தற்பெருமை பேசுபவனே தனது உடைமைகளைப் பறை சாற்றுவான். உடைமை என்பதில் பொருள்கள் மட்டுமன்றிப் புகழும் அடங்கும். தனது புகழைத் தானே பேசித் திரிபவன் புகழாசையில் தவறு செய்யலாம் என்பது நோக்கத் தக்கது:

## 6. ஊக்கமது கைவிடேல்

ஊக்கம் - (செய்தொழிலில்) உற்சாகத்தை, கைவிடேல் - நீ கைவிடாதே.

**வி. உரை:**

முயற்சி திருவினை ஆக்கும் என்பதால், தோல்வியே வந்தாலும், மனஞ் சோராமல், முயற்சி செய்ய வேண்டும். அது மெய்வருத்தக் கூலியையாவது தந்தே தீரும்.

## 7. எண்ணெழுத் திகழேல்

எண் - கணித நூலையும், எழுத்து - இலக்கண நூலையும், இகழேல் - நீ இகழ்ந்து தள்ளாதே.

**வி. உரை:**

கல்வியை இகழாமல் மதித்துக் கற்றுக் கொள்.

## 8. ஏற்பதிகழ்ச்சி

ஏற்பது - ( ஒருவரிடம் போய் ) இரப்பது, இகழ்ச்சி - பழிப்பாகும்

**வி. உரை**

கொடுத்து வாழ வேண்டும் என்று பலவகைகளிலும் வலியுறுத்திய ஔவையார், இங்கே இரப்பது பழிப்பாகும், என்று கொடுப்பதை ஏற்றுக் கொள்பவர்களுக்குக் கூறுகிறார். இரந்து உயிர் வாழக் கூடாது. ஏற்போர்இல்லை எனில் ஈவோரும் இல்லை. கொடுப்போரும் இல்லாத - கொள்வோரும் இல்லாத சமநிலைச் சமுதாயத்தையே அவர் விரும்புகிறார்.

## 9. ஐயமிட்டுண்

ஐயம் - பிச்சையை, இட்டு - (இரப்பவர் களுக்கு) கொடுத்து, உண் - நீயும் சாப்பிடு.

**வி. உரை:**

இரப்போரும், ஈவோரும் இல்லாத சமநிலைச் சமுதாயம் இருப்பின் பிச்சை இருவதற்கு ஆளில்லாமல் போய்விடும். பின் எப்படி ஐயம் இட்டு உண் என்பது எனக் கேட்கலாம். ஆனால் துறவிகள், அடியார்கள் பிச்சை எடுத்தே உண்பவர்களாவர், எனவே, அவர்களுக்குக் கொடுத்து உண்ணவேண்டும் என்பது பொருள். பிச்சை எடுத்துண்பதைப் பெருமையாகக் கருதுபவர்கள் துறவிகள், அவர்களுக்கு ஏற்பது இகழ்ச்சி என்பது பொருந்தாது?

## 10. ஒப்புரவு ஒழுகு

ஒப்புரவு - உலகத்தின் போக்கை அறிந்து ஒழுகு - ( நீ அந்த வழியில் ) நட.

**வி. உரை:**

நீ செய்யும் காரியம் சரியானது என்று உலகம் ஒப்புக் கொள்ளக் கூடிய வகையில் நடந்து கொள்.

## 11. ஒதுவ தொழியேல்

ஒதுவது - (அறிவு நூல்களைப்) படிப்பதை, ஒழியேல் - விடாதே.

**வி. உரை:**

எத்துன்பம் வந்தாலும், உயிருள்ளவரை நல்ல நூல்களைக் கற்றுக்கொண்டே இரு.

## 12. ஔவியம் பேசேல்

ஔவியம் - பொறாமை கொண்டு, பேசேல் - நீ பேசாதே.

**வி. உரை:**

பொறாமை கொண்டு எதையும் பேசாதே, மற்றவர்களின் உயர்ச்சியைக் கண்டு மகிழ்ச்சி கொள்.

**13. அஃகங் சுருக்கேல்**

அஃகம் - நெல் முதலிய தானியங்களை.  
சுருக்கேல் - அளவில் குறைத்து விற்காதே.

**வி. உரை:**

தானியங்களை மிகுதியாக உற்பத்தி செய், எனினும் பொருந்தும்,

**14. கண்டொன்று சொல்லேல்**

கண்டு - ஒன்றைக் கண்டு, ஒன்று - (நீ காணாத) வேறு ஒன்றை, சொல்லேல்-சொல்லாதே

**வி. உரை:**

கண்டது ஒன்றாக இருக்க, பொய்யாக இன்னொன்றைச் சொல்லாதே என்பது மட்டும் இதன் பொருளாக இருந்தால் பொய் சொல்லாதே எனக் கூறியிருப்பாரே. அதனால் முகஸ்துதியாக எதையும் சொல்லாதே என்பது இதன் பொருள். முன்னால் புகழ்வதும் போக விட்டுப் புறங்கூறுவதும் ஆகாது.

**15. ஙப்போல் வளை**

ஙப்போல் - ஙகரம் ( தான் பிரயோசனமுள்ள தாய் இருந்து தன் வருக்கத்தைத் தழுவுதல் ) போல, வளை - (நீ பிரயோசனமுள்ளவனாயிருந்து உன் இனத்தைத்) தழுவு.

**வி. உரை:**

ஙகரமானது அங்ஙனம், இங்ஙனம், உங்ஙனம் என்று சொல்லுக்குக் காரணமாய் வரும். அதின் வருக்கங்களாகிய ஙா, ஙி, ஙீ, ஙு, ஙூ, ஙெ, ஙே. ஙை, ஙொ, ஙோ, ஙௌ என்கின்ற பதினொன்றும் சொல்லுக்குக் காரணமாதல் இல்லை. ஆயினும் ஙகரத்தின்பொருட்டு இவைகளும் தமிழ் நெடுங் கணக்கில் வழங்கப்படுகின்றது. அது போலவே நீ கல்வி செல்வங்களினாலும், வேறுவகையிலும் பிறருக்கு உதவி செய்வனாக இருப்பின் உன்பொருட்டாக உனது இனமும் ( சுற்றமும் ) மதிக்கப்படும்.

**16. சனி நீராடு**

சனி - சனிக்கிழமை தோறும், நீர் ஆடு - (எண்ணெய் இட்டுக் கொண்டு) நீரிலே தலைமுழுகு

**வி. உரை:**

சனி நீர் என்பதை குளிர்ச்சி பொருந்திய நீர் என்றும், மலையில் இருந்து விழும் நீர் என்றும், பொருள் கொள்வாரும் உண்டு. மலை எல்லா இடங்களிலும் இருக்காது; சனிக்கிழமை என்பதன்பொருத்தம் போதாது, குளிர்ச்சி பொருந்திய நீரில் குடு போகும் வண்ணம் நன்றாகத் தலை முழுகு என்பதே பொருந்தும்.

**17. ருயம்பட வுரை**

ருயம்பட - ( ( பேசும் சொல்லிலே ) இன்பம் விளையும்படி, உரை - நீ பேச.

**வி. உரை:**

மற்றவர்களுக்கு மகிழ்ச்சி ஏற்படும்படியாக இனிமையாகப் பேச.

## 18. இடம்பட வீடெடேல்

இடம் - இடமானது, பட - (அளவிற்கு மேற் பட்டு) வெறுமையாகக் கிடக்கும்படி, வீடு - வீட்டை, எடேல் - (நீ பெரிதாக) கட்டாதே.

வி. உரை :

சுற்றி இருப்பவர்களே சுற்றம். சுற்றத்திற்கு அழகு சூழ இருத்தல். என்பதால் சுற்றத்தாரைத் தூரத்தில் விட்டு, அவர்களுக்கும் உனக்கும் இடையே அதிக தூரம் இருக்கக் கூடியதாக வீட்டைக் கட்டி வாழ்தல் கூடாது. எனினும் பொருந்தும்.

## 19. இ, ணக்கமறிந்திணங்கு

இணக்கம் - ( சிநேகிதத்துக்கு ஏதுவாகிய) நற்குண நற்செய்கைகளை, அறிந்து - தெளிந்து, இணங்கு - (பின் ஒருவரோடு) சிநேகிதஞ் செய்.

வி. உரை:

உன்னோடு சிநேகிதங்கொள்ள விருப்பமுள்ளவனாகவும், ஒத்துப்போகக் கூடியவனாகவும், நற்குணமுள்ளவனாகவும் பார்த்து, அவனோடு சிநேகிதங் கொள்.

## 20. தந்தைதாய் பேண்

தந்தை - (நீ உன்) பிதாவையும், தாய் - மாதாவையும், பேண் - ( அன்புடன் உபசரித்து ) காப்பாற்று.

வி. உரை:

தந்தை தாய் முதலியோரை அன்போடு உபசரித்துக் காப்பாற்று.

## 21. நன்றி மறவேல்

நன்றி - ( ஒருவர்உனக்குச் செய்த) உபகாரத்தை, மறவேல் - நீ ஒருபோதும் மறவாதே.

வி. உரை:

ஒருவர் உனக்குச் செய்த நன்மையை ஒருகாலத்திலும் மறவாதே.

## 22. பருவத்தே பயிர்செய்

பயிர் - பயிர்களை, பருவத்தே - ( அது விளையும்) பக்குவ காலத்திலே, செய் - செய்வாயாகுக.

வி. உரை:

இது பயிர் செய்வதற்காக மட்டும் சீசால்லப் பட்டதன்று. எதையும் காலந் தவறாமல் ஒழுங்காக ஆற்றவேண்டும் என்பதே இதன் முழுமையான பொருள். கடந்த காலம் எக்காரணங் கொண்டும், திரும்பாது. என்பதால், செய்யவேண்டியவற்றைச் செய்யவேண்டிய காலத்தில் செய்யாது விட்டுவிட்டால், பின்பு ஒன்றுமே செய்யமுடியாது என்பதை உணர்க்,

## 23. மன்றுபறித் துண்ணேல்

மன்று - நியாய சபையில் இருந்துகொண்டு, பறித்து - (வழக்குத் தீர்வுக்கு வரும் குடிகளுடைய பொருளைக்) கவர்ந்து உண்ணேல் - நீ சீவனம் செய்யாதே.

**வி. உரை:**

குரங்கு அப்பம் பிரித்த கதையை நினைவு கொள்க. உனது பதவியை, சமூக அந்தஸ்தை உனது கெட்ட செயல்களுக்குச் சாதகமாக்கிக் கொள்ளாதே:

## 24. இயல்பலாதன செய்யேல்

இயல்பு அலாதன - ( தரும நூல்களுக்கு ) பொருத்தம் இல்லாத காரியங்களை, செய்யேல் - செய்யாதே.

**வி. உரை:**

உனது இயல்புக்குப் பொருத்தம் இல்லாதவற்றையும், தரும நூல்களுக்குப் பொருத்தம் இல்லாதவற்றையும், எவரது வற்புறுத்தலின் பேரிலும் செய்யாதே.

## 25. அரவமாட்டேல்

அரவம் - ( நஞ்சு உள்ள ) பாம்புகளை, ஆட்டேல் - நீ பிடித்து ஆட்டாதே.

**வி. உரை:**

பாம்பையும், பாம்பு போன்றவர்களையும், விளையாட்டுப் பொருளாக நினைக்காதே.

## 26. இ, லவம்பஞ்சிற்றுயில்

இலவம் பஞ்சில் - இலவம் பஞ்சு மெத்தை யில், துயில் - நித்திரை செய்.

## 27. வஞ்சகம் பேசேல்

வஞ்சகம் - கபட வார்த்தைகளை பேசேல் - நீ பேசாதே.

## 28. அழகலாதன செயேல்

அழகு அலாதன - மற்றவர் பழிக்கும் காரியங்களை, செயேல் - நீ செய்யாதே.

**வி. உரை:**

நல்ல செயலை, அழகான செயல் என்பது வழக்கம். அதனால் அழகலாதன என்பதற்கு இழிசெயல் என்னும் பொருள் பெறப்படும்.

## 29. இளமையிற் கல்

இளமையில் - இளமைப் பருவத்திலேயே, கல் - ( வித்தையை விரும்பிக் ) கற்றுக்கொள்.

**வி. உரை:**

இளமையில் எதையும் மனதில் பதியவைப்பது சுலபம் என்பதாலும், காலங் கடந்து கல்வி கற்பது அதிகம் பயன்தராது என்பதாலும், வயது சென்றபின் கற்க முயன்றால் பல இடையூறுகளும் ஏற்படும் என்பதாலும் இளமையிற் கல் என்றார்.

## 30. அறனை மறவேல்

அறனை - தருமத்தை, மறவேல் - (ஒருபோதும்) மறவாதே.

**வி. உரை:**

அறஞ்செய் விரும்பு என்று ஆரம்பத்தில் கூறியவர் அதனை மீண்டும் ஞாபகப்படுத்துகிறார் இங்கே. மறவாமல் மனத்தில் - நினைவில் இருந்தால்தானே காரியம் ஆற்றலாம். அறஞ் செய்வது மட்டுமன்றி அறச்சிந்தனை இருப்பதும் புண்ணியமேயாகும் என்பது இங்கே நோக்கத்தக்கது. இங்கும் அறம் என்பது எல்லா நற்செயல்களையும் குறிக்கும்.

**31. அனந்த லாடேல்**

அனந்தல் - நித்திரையை, ஆடேல் - அதிகமாகச் செய்யாதே.

**வி. உரை:**

அதிக நித்திரை, சோம்பலையும் நோயையும் தரும்.

**32. கடிவது மற**

கடிவது - ( ஒருவரைச் ) சினந்து பேசுவதை, மற - நீ மறந்து விடு.

**வி. உரை:**

எதையும் அமைதியாக, சந்தோசமாகப் பேசுதீர்க்கவேண்டும். கோபமாகப் பேசுவதன் மூலம் தீர்ப்பது நிரந்தரத் தீர்வாகாது. கடிவதும் அற எனப்பிரித்துச் சினங்கொள்வதையும் விட்டுவிடு எனினும் பொருந்தும்.

**33. காப்பது விரதம்**

காப்பது - ( பிற உயிர்களுக்குத் துன்பம் செய்யாமல் ) அவைகளைக் காப்பாற்றுவதே. விரதம் - விரதமாகும்.

**வி. உரை:**

தனது மனஉறுதி குலையாமல், தன்னைத்தானே காத்துக் கொள்வதும் விரதமாகும். அரிச்சந்திரன் சத்தியத்தைக் காத்ததும், ஓர் விரதமே.

**34. கீழமைப்பட வாழ்**

கீழமைப்பட - (உன்னிடத்தில் உள்ளபொருள் பிறருக்கு) உரிமைப் படும்படி, வாழ் - நீ வாழ்

**வி. உரை:**

தன்னிடமுள்ள பொருட்கள், மற்றவர்களுக்கும் பயன் படும்படி வாழ்வதே நல்ல வாழ்க்கை. தான் தனித்து வாழவேண்டுமென்று நினைப்பது முறையாகாது.

**35. கீழமை யகற்று**

கீழமை - கீழமையாகிய குணத்தை, அகற்று - நீ நீக்கு.

**வி. உரை**

மேன்மை என்பதன் எதிர்ச் சொல்லாக கீழமை பொருள் தருகிறது. எனினும், அடிமைத் தனத்தை அகற்று என்றும் எண்ணலாம்.

**36. குணமது கைவிடேல்**

குணமது - (மேலாகிய) குணத்தை, கைவிடேல் - நீ விட்டு விடாதே.

## 37. கூடிப் பிரியேல்

கூடி - (நல்லவரோடு) சிநேகித்து, பிரியேல் - நீ பின் அவரை வீட்டு நீங்காதே.

**வி. உரை:**

நல்லவர்களைக் காண்பதே நல்லது. அப்படியிருக்க அவர்களோடு சேர்ந்து வாழ்வது எவ்வளவு பாக்கியம்;

## 38. கெடுப்ப தொழி

கெடுப்பது - (பிறருக்குக்) கேடு செய்வதை, ஒழி - நீ விட்டு விடு.

**வி. உரை:**

கொடுக்காமல் வாழ்ந்தாலும், கெடுக்காமல் வாழ்ந்தால் அதுவே போதும்.

## 39. கேள்வி முயல்

கேள்வி - (சுற்றவர் சொல்லும் நூற்பொருளைக்) கேட்பதற்கு நீ முயற்சிசெய்.

**வி. உரை:**

கல்வி கேள்விகளிற் சிறந்தவன் என்று கூறும் வழக்கம் இன்றும் உண்டு. ஒதுவ தொழியேல் என்பதில் கல்வியைக் கூறியிருக்கிறார். இங்கே கேள்விச் செல்வத்தைக் கூறுகிறார்.

## 40. கைவினை கரவேல்

கைவினை - (உனக்குத் தெரிந்த) கைத் தொழிலை, கரவேல் - (நீ மற்றவர்களுக்கு ஒழியாதே.

## 41. கொள்ளை விரும்பேல்

கொள்ளை - (பிறருடைய பொருளை) கொள்ளையிடுவதற்கு, விரும்பேல் - நீ ஆசைப்படாதே,

## 42. கோதாட் டொழி

கோது - குற்றம் பொருந்திய, ஆட்டு - விளையாட்டை, ஒழி - நீ நீக்கு.

**வி. உரை**

கோதாட்டு என்பது சூது முதலிய குற்றம் பொருந்திய விளையாட்டுக்களாகும்.

## 43. சக்கர நெறிநில்

சக்கரநெறி - (அரசனுடைய) ஆஞ்செய்யாகிய சக்கரம் செல்லும் வழியிலே, நில் - நீ அடங்கி நில்.

**வி. உரை:**

அரசனின் நல்லாட்சிக்கு இடையூறு செய்யாமல் ஒழுக்கு.

## 44. சான்றோரினத்திரு

சான்றோர் - அறிவினாலே நிறைந்தவர்களுடைய, இனத்து - கூட்டத்திலே, இரு - நீ எந்நாளும் சேர்ந்து இரு-

**வி. உரை:**

நிறைகுணத்தவர் கூட்டத்தில் எப்பொழுதும் இரு.

## 45. சித்திரம் பேசேல்

சித்திரம் - மெய்ப்போலத் தோன்றும் பொய்களை, பேசேல் - நீ பேசாதே,

## 46. சீர்மை மறவேல்

சீர்மை - புகழுக்கு ஏதுவாகிய குணத்தை, மறவேல் - நீ மறந்து விடாதே.

## 47. சுளிக்கச் சொல்லேல்

சுளிக்க - ( கேட்பவர் ) கோபிக்கும்படியாக சொல்லேல் - நீ ஒன்றையும் பேசாதே.

வி. உரை:

மற்றவர்கள் கோபிக்கும் படியான வார்த்தைகள் எதையும் நீ பேசாதே.

## 48. சூது விரும்பேல்

சூது - சூதாடலை, விரும்பேல் - நீ ஒருபோதும் விரும்பாதே.

வி. உரை:

கோதாட்டொழி என்பதனுள் சூதும் அடங்கும். இருப்பினும். சூது மிகவும் கூடாத விளையாட்டு என்பதால், தனியாக சூது விரும்பேல் என்றார்,

## 49. செய்வன திருந்தச்செய்

செய்வன - செய்யும் காரியங்களை, திருந்த - செவ்வையாகச், செய் - நீ செய்.

## 50. சேரிட மறிந்து சேர்

சேர் இடம் - அடையத் தகும் ( நன்மையாகிய ) இடத்தை, அறிந்து - தெரிந்து, சேர் - நீ அடை.

வி. உரை:

நீ சேரும் கூட்டம் நல்லதா என்பதை ஆராய்ந்து தெளிந்து பின் சேர்ந்துகொள்.

## 51. சையெனத் திரியேல்

சை என - ( பெரியோர் உன்னை ) சீ என்று அருவருக்கும்படி, திரியேல் - நீ ( துஷ்டனாகத் ) திரியாதே.

## 52. சொற்சோர்வு படேல்

சொல் - ( நீ பிறரோடு பேசும் ) சொற்களில், சோர்வுபடேல் - மறதிபடப் பேசாதே.

வி. உரை:

சொன்னதைச் செய்வதே வாய்மையாகும். அதனால் சொல்லும்போது செய்யமுடியாத காரியத்தைச் சொல்லி, பின் தட்டிக் கழிப்பதாக, உறுதியில்லாத சொற்களைச் சொல்லுதல் கூடாது. சொன்னதைச் செய்யாமல் விடாதே. வாக்குத் தவறாதே எனினும் பொருந்தும்.

## 53. சோம்பித் திரியேல்

சோம்பி - ( நீ செய்யவேண்டிய முயற்சியைச் செய்யாமல் ) சேர்ப்பல் கொண்டு, திரியேல் - வீணாகத் திரியாதே.

## 54. தக்கோ னெனத்திரி

தக்கோன் என - ( உன்னைப் பெரியோர்கள் ) யோக்கியன் எனப் புகழும்படி திரி - நீ திரி.

வி. உரை;

உனது நற்குண நற்செய்கைகளினால், பெரியோர்கள் உன்னைத் தகுதிவாய்ந்தவன் என்று கூறும்வண்ணம் நடந்துகொள்.

## 55. தானமது விரும்பு

தானமது - ( சற்பாத்திரங்களிலே ) தானம் செய்தலை, விரும்பு - நீ விரும்பு.

வி. உரை:

தன்னைவிட உயர்ந்தோருக்கும், பிராமணர், துறவிகள், போன்றோருக்கும் கொடுப்பது தானம். தரும் என்பது தன்னிலும் கீழானோருக்குக் கொடுப்பது. அறஞ்செய விரும்பு என்பதனுள் இதுவும் அடங்கும். எனினும், தனித்தும் வலியுறுத்திய காரணம் இதன் முக்கியத்துவம் கருதியேயாகும்.

## 56. திருமாலுக் கடிமைசெய்

திருமாலுக்கு - விஷ்ணுவுக்கு, அடிமைசெய் - தொண்டுசெய்.

வி. உரை:

திருமால் என்றால் பெரிய பெருமையுடையவர் என்பது பொருள்: எனவே பெருமையிற் சிறந்தவர்களுக்குத் தொண்டு செய் எனினும் பொருந்தும்.

## 57. தீவினை யகற்று

தீவினை - பாவச் செயல்களை

அகற்று - ( நீ செய்யாமல் ) நீக்கு

## 58. துன்பத்திற் கிடங்கொடேல்

துன்பத்திற்கு - ( பிறர் ) வருத்தப்படுவதற்கு

இடங்கொடேல் - இடம் கொடாதே,

வி. உரை:

உன்னால் பிறர் துன்பம் அடைவதற்கோ, அன்றி நீயே உன்மனதில் துன்பம் நிலைகொள்ளுமானோ இடங்கொடாதே, இடுக்கண் வருங்கால் நகு. என்ற குறளை ரூபகப் படுத்தவும்.

## 59. தூக்கி வினைசெய்

தூக்கி - (முடிக்கும் உபாயத்தை) ஆராய்ந்து

வினை - ஒரு தொழிலை, செய் - (நீ அதன்பின்பு) செய்.

வி. உரை:

செய்யும் தொழில் பற்றியும், அதன் விளைவுகள் பற்றியும், அத்தொழிலைச் செய்து முடிக்கும் வழிவகை பற்றியும் ஆராய்ந்து தொழிலைச் செய்யவேண்டும்.

## 60 தெய்வ மிகழேல்

தெய்வம் - கடவுளை, இகழேல் - (மறந்தும்)  
இகழ்ச்சியாகப் பேசாதே.

## 61. தேசத்தோ டொத்துவாழ்.

தேசத்தோடு - (நீ இருக்கும்) நாட்டிலுள்ள  
வர்களோடு, ஒத்து - (பகையில்லாமல்) ஒற்றுமை  
யாக, வாழ் வாழு.

வி. உரை:

உலகம் என்பது உயர்ந்தோர் மாட்டே; அதனால்  
தேசத்தோடு ஒத்துவாழ் என்பது தேசத்திலேயுள்ள  
உயர்ந்தோர்களோடு ஒற்றுமையாக வாழவேண்டும் என்ப  
தாகும்,

## 62. தையல்சொற் கேளேல்

தையல் - (உன்) மனைவியுடைய, சொல் -  
சொல்லை, கேளேல் - நீ கேட்டு நடவாதே.

வி. உரை:

தையல் என்பது இளவயதுப் பெண்களையே இங்கு  
குறிக்கிறது. மனைவியைக் குறிக்கும் சொல் என்பது  
பொருந்தாது. இளவயதுப் பெண்களின் சொல்லைக்  
கேட்டு நடப்பது. அவர்களின் மோகத்தினால் ஏற்படும்  
செயலாகுமேயன்றி, ஆராய்ந்தறிந்த நல்ல செயலாக  
இருக்க முடியாது. அதனால் இதனைக் கூறினார்.  
பொதுவாக, தையல் என்றால் பெண் என்று பொருள்.  
இதன்படி பார்த்தால், இதனைப் பாடிய ஒளவையாரும்  
பெண்தானே. என்பதனால் இது பொருந்தாது.

## 63. தொன்மை மறவேல்

தொன்மை - பழமையாகிய சிநேகிதத்தை,  
மறவேல் - மறந்துவிடாதே.

வி. உரை

முன்பிருந்த நிலையை மறக்கக் கூடாது என  
னும் பொருந்தும்.

## 64. தோற்பன தொடரேல்

தோற்பன - தோல்வியையடையக்கூடிய  
வழக்குகளிலே, தொடரேல் - நீ சம்பந்தப்படாதிரு

## 65. நன்மை கடைப்பிடி

நன்மை - நன்மையான காரியங்கள் செய்வ  
தையே கடைப்பிடி - உறுதியாகப் பிடி.

## 66. நாடொப்பன செய்

நாடு - நாட்டிலே உள்ளவர்கள் பலரும்,  
ஒப்பன - ஒத்துக்கொள்ளத் தக்க நல்ல காரி  
யங்களை, செய் - செய்வாயாக.

வி. உரை

இங்கும் நாடு என்பது நாட்டிலுள்ள பெரிய மனிதர்  
களை, அதாவது நல்ல மனிதர்களையே குறிக்கும். 'தேசத்  
தோடொத்து வாழ்' என்பதும் அதன் ஒரு பகுதியான  
'நாடொப்பன செய்' என்பதும் நோக்கத்தில் மாறுபா  
டில்லாதன.

## 67. நிலையிற் பிரியேல்

நிலையில் - ( நிற்கின்ற உயர்ந்த ) நிலையிலே  
நின்று, பிரியேல் - ஒருபோதும் நீங்காதே.

வி. உரை:

நிலையில் என்பது மனநிலையில் என்றே கொள்ள வேண்டும். ஏனெனில், மற்றைய நிலைகள் மாறக்கூடியன. அதனால் உனது மனத்தை நல்ல நிலையில் வைத்திரு. அந்த நல்ல நிலையிலிருந்து மனதைப் பிரித்து விடாதே என்பது பொருள்.

## 68. நீர் விளையாடேல்

நீர் - ( ஆழமாக உள்ள ) நீரிலே, விளையாடேல் - ( நீந்தி ) விளையாடாதே.

வி. உரை:

அரவமாட்டேல் என்று முன்பும், பாம்பொடு பழகேல் என்று பின்னும் கூறியதைக் கவனிக்க. நீர் விளையாட்டும் இவைபோல அபாயமானது என்பதால் கூறினார்.

## 69. நுண்மை நுகரேல்

நுண்மை - ( நோய்தரும் ) சிற்றுண்டிகளை, நுகரேல் - நீ உண்ணாதே.

## 70. நூல் பல கல்

நூல்பல - ( அறிவை வளர்க்கும் ) நூல்கள் பல வற்றையும், கல் - கற்றுக்கொள்

வி. உரை:

‘ கண்டது கற்கப் பண்டிதனாவான் ’ என்பதால் பலவகையான நூல்களைக் கற்பது நல்லது.

## 71. நெற்பயிர் விளை

நெற்பயிர் - நெல்லுப் பயிரை,  
விளை - விளைவி

வி. உரை:

தமிழர்களின் முக்கிய உணவாக நெல் - அரிசி இருப்பதாலும், நெல் விவசாயம் எல்லா உயிரினங்களுக்கும் கொடுக்கும் புண்ணியத் தொழிலாதலாலும் நெற்பயிர் விளை என்று கூறினார். நெற்பயிர் செய்தலை ‘வேளாண்மை’ என அழைத்தனர் தமிழர். வேளாண்மை என்றால் புண்ணியம் என்றும் பொருள். உதவி என்றும் சொல்வர்,

‘ இருந்தோம்பி இல்வாழ்வ தெல்லாம் விருந்தோம்பி வேளாண்மை செய்தற் பொருட்டு ’ - (குறள் 81)

என்ற குறளை நினைவு கொள்க,

## 72. நேர்பட ஒழுக்கு

நேர்பட - ( உன் ஒழுக்கம் கோணாமல் ) ஒழுங்காக, ஒழுக்கு - நட,

## 73. நைவினை நணுகேல்

நை - ( பிறர் ) கெடத்தக்க, வினை - சீய வினைகளை, நணுகேல் - ( ஒருபோதும் ) சாராதே

## 74. நொய்ய வுரையேல்

நொய்ய - ( பொருள் இல்லாத ) அற்பவார்த்தைகளை, உரையேல் - சொல்லாதே.

## 75. நொய்க் கிடங் கொடேல்

நொய்க்கு - வியாதிகளுக்கு, இடங்கொடேல் - இடங் கொடாதே,

வி. உரை:

“ நொயற்ற வாழ்வே குறைவற்ற செல்வம் ” என்பதால் நொய் உடலைப் பிடிக்கா வண்ணம் உடலைப் பாதுகாத்துக் கொள்ளவேண்டும்.

## 76. பழிப்பன பகரேல்

பழிப்பன - ( அறிவாளிகளால் ) பழிக்கப்படுகின்ற சொற்களை, பகரேல் - பேசாதே.

வி. உரை:

உனது பேச்சு மற்றவர்களால் பழிக்கப்படுவதாகவோ, அன்றி மற்றவர்களைப் பழிப்பதாகவோ இருக்கக் கூடாது எனினும் பொருந்தும்.

## 77. பாம்பொடு பழகேல்

பாம்பொடு - (பால் கொடுத்தவருக்கும் விஷம் கொடுக்கிற) பாம்பைப் போல்பவர்களுடன், பழகேல் - சகவாசஞ் செய்யாதே.

## 78. பிழைபடச் சொல்லேல்

பிழைபட - பிழையான கருத்துக்கொள்ளும்படி சொல்லேல் - ஒன்றையும் பேசாதே.

## 79. பீடுபெற நில்

பீடு - பெருமையை, பெற - பெற்றுக்கொள்ளும்படி, நில் - ( நல்ல வழியிலே ) நில்.

## 80. புகழ்ந்தாரைப் போற்றிவாழ்

புகழ்ந்தாரை - ( உலகத்திலே ) புகழ்பெற்று வாழ்ந்தவர்களை, போற்றி - வணங்கி, வாழ் - அவர்கள் காட்டிய வழியில் வாழ்வாயாக.

வி. உரை

உன்னைத் துதிசெய்து புகழ்ந்தவரைக் கைவிடாமல் காப்பாற்றி வாழ் என்று பொருள் கொள்வாரும் உண்டு, எனினும், அது சரியாகாது. உலகம் புகழும் உத்தமர்களைப் போற்றி, அவர்கள் காட்டிய வழியில் வாழ் என்பதே பொருந்தும்.

## 81. பூமி திருத்தியுண்

உன் விளைநிலத்தை, திருத்தி - சீர் திருத்திப் பயிர் செய்து, உண் - நீ உண்ணு,

வி. உரை:

நெற்பயிர்விளை என்று முன்கூறியது இதில் ஒரு பகுதியே. எல்லா நிலத்திலும் நெற்பயிர் செய்ய முடியாது என்பதால், ஏனைய பயிர்வகைகளையும் கருத்திற் கொண்டு பூமி திருத்தியுண் என்றார்.

## 82. பெரியாரைத் துணைக்கொள்

பெரியாரை - அறிவிலே சிறந்த பெரியாரை  
துணைக்கொள் - உனக்குத் துணையாகப் பேணிக்  
கொள்.

## 83. பேதைமை யகற்று

பேதைமை - அறியாமையை, அகற்று -  
நீக்கிவிடு.

வி. உரை:

உன்னிடத்தில் உள்ள அறியாமையை மட்டுமல்ல,  
எல்லோரிடத்திலுமுள்ள அறியாமையையும் நீ அகற்ற  
வேண்டும்.

## 84. பையலோ டிணங்கேல்

பையலோடு - ( அறிவின்றி, அடக்குவாரின்றித்  
திரியும் ) சிறு பிள்ளையோடு, இணங்கேல் -  
சேராதே.

வி. உரை:

பையலோடு இணங்குதல் என்பது, அறிவற்ற சிறு  
பிள்ளை ( ஆண் ) யோடு அவனது எண்ணப்படி அவ  
னது போக்கில் ஒத்து இணங்கிச் செல்லுதலாகும். அது  
ஆபத்தை விளைவிக்கும் என்பதால் இணங்கேல் என்றார்.  
இணங்கேல் என்றால், ஒத்து இயங்காதே என்பது  
பொருள்.

## 85. பொருடனைப் போற்றிவாழ்

பொருள்தனை - திரவியத்தை, போற்றி -  
( மென்மேலும் வளரும்படி ) காத்து, வாழ் -  
வாழ்வாயாக.

வி. உரை:

போற்றி என்ற சொல் மிகவும் புனிதம் வாழ்ந்த  
தெய்வீக மணங்கமழும் சொல். எனவே, மேலே கூறிய  
சுருத்தில் சந்தேகம் இருப்பது நியாயந் தானே. பொருள்  
என்பது முழுமுதற்பொருளான இறைவனையே குறிக்கும்.  
அந்த முழுமுதற் பொருளைப் போற்றி வணங்கி வாழ்  
வாயாக.

## 86. போர்த் தொழில் புரியேல்

போர் - சண்டையாகிய, தொழில் -  
தொழிலை, புரியேல் - நீ செய்யாதே.

வி. உரை:

போர்த் தொழிலில் கொலை ஏற்படுவது தவிர்க்க  
முடியாதது. அதனைக் கருதியும் சமாதான உலகத்தை  
வரவேற்றுமே இப்படிக்கூறினார்,

## 87. மனந்ததி மாறேல்

மனம் - உள்ளம், தடுமாறேல் - கலங்காதே.

வி. உரை:

தடுமாற்றம் என்பது உறுதியான நிலையிலிருந்து  
தளம்புவதாகும். எதையும் தீர்மானித்த பின் தீர்மா  
னித்தபடியே செய்து முடிக்கவேண்டும். அதில் தளம்பல்  
நிலை இருக்கக்கூடாது

## 88. மாற்றானுக் கிடங்கொடேல்

மாற்றானுக்கு - பகைவனுக்கு,  
இடங்கொடேல் - இடங்கொடாதே.

வி. உரை:

பகைவன் உன்மேல் குற்றஞ் சுமத்தவோ. அன்றி உன்னை வெல்லவோ வசதியாக, உனது பலவீனத்தை அவன் அறியும் வண்ணம் வெளிப்படுத்தக்கூடாது.

## 89. மிகைபடச் சொல்லேல்

மிகைபட - எதையும் அளவுக்கு மீறி பெரிதாக்கி, சொல்லேல் - பேசாதே

## 90. மீதூண் விரும்பேல்

மீதூண் - அதிக உணவைச் சாப்பிட, விரும்பேல் - ஆசைப்படாதே,

வி. உரை:

“ நோய்க்கு இடங்கொடேல் ” என்று முன்பு கூறியதால், மீதூண் நோயை உண்டாக்கும் என அஞ்சி இப்படிச் கூறினார்.

## 91. முனை முகத்து நில்லேல்

முனைமுகத்து - போர் முனையிலே நில்லேல் - (நீ போய்) நில்லாதே.

வி. உரை:

“ போர்த் தொழில் புரியேல் ” என்று முன்பு கூறியிருக்கிறார். இங்கு, போர் நடைபெறும் இடத்திலே வேடிக்கை பார்க்கக்கூட நிற்கக் கூடாது என்று வலியுறுத்தினார்.

## 92. மூர்க்கரோ டிணங்கேல்

மூர்க்கரோடு - அறிவில்லாதவர்களோடு,  
இணங்கேல் - சினேகிதம் செய்யாதே.

வி. உரை:

“ முதலையும் மூர்க்கனும் கொண்டது விடா ” என்ற பழமொழியை நினைவு கொள்க. மூர்க்கன், தான் செய்வதே சரி என்று சாதிப்பவன். அதனால், அவனோடு ஒத்துப் பழகுதல் முடியாத காரியம், அப்படிப் பழகுவதனால் பல ஆபத்துக்கள் ஏற்படும்.

## 93. மெல்லினல்லா போள்சேர்

மெல் - மெல்லிய, இல் - (உன்) மனையாளாகிய, நல்லாள் - பெண்ணினுடைய, தோள்சேர் - தோள்களையே பொருந்து.

வி. உரை:

பெண்களைப் போல, ஆண்களையும் கற்பொழுக்கத்தில் ஈடுபடுத்துகிறார் ஔவையார். இல்லாள் தோள்சேர் என்பதில், மற்றைய எந்தப் பெண்ணையும் சேரக் கூடாது என்ற கருத்து நிறைந்திருக்கின்றது.

## 94. மேன்மக்கள் சொற்கேள்.

மேன்மக்கள் - உயர்ந்தோருடைய, சொல் - சொல்லை, கேள் - கேட்டு நட.

## 95. மைவிழியார் மனையகல்

மைவிழியார் - மைதிட்டிய கண்களையுடைய வேசிகளது, மனை - வீட்டை, அகல் - ஒருபோதும் கிட்டாமல் அகன்று போ.

வி. உரை:

‘‘மெல்லினல்லா டோள் சேர்’’ என்பதில் மறைமுகமாகக் கூறிய விடயம் இங்கு வெளிப்படையாகக் கூறப்பட்டுள்ளது.

## 96. மொழிவ தறமொழி

மொழிவது - சொல்வதை, அற - (சந்தேகம்) நீங்கும்படி, மொழி - நீ சொல்வாயாக.

## 97. மோகத்தை முனி

மோகத்தை - அதிகூடிய ஆசையை, முனி - கோபித்து விலக்கு.

வி. உரை:

ஆசை தான் துக்கத்துக்குக் காரணம். அப்படியாயின் அதிக கூடிய ஆசை இன்னும் துன்பத்தைக் கொடுக்கும் என்பது விளங்கும். அத்தகைய மோகத்தை வெறுத்து ஒதுக்கவேண்டும்.

## 98. வல்லமை பேசேல்

வல்லமை - (உன்னுடைய) சாமர்த்தியத்தை. பேசேல் - நீ புகழ்ந்து பேசாதே.

வி. உரை:

முன்பு உடையது விளம்பேல் என்பதன் விளக்கத்தில் இதுவும் கூறப்பட்டுள்ளது. எதையும் செயலில் காட்ட வேண்டுமே தவிர பேசித்திரியக் கூடாது. மற்றவர்கள் போற்றும்படி நடப்பதே நல்லது.

## 99. வாதுமுற் கூறேல்

வாது வாதுகளை, முன்-பெரியோர் முன்னே கூறேல் - பேசலாகாது.

வி. உரை:

‘‘சூதும் வாதும் வேதனை செய்யும்’’ முன்பு சூது விரும்பேல் என்று கூறி, இங்கே வாது முற்கூறேல் என்று கூறினார். பெரியவர் முன்னே மட்டுமல்ல, எவர் முன்னும் வாது செய்தல் கூடாது.

## 100. வித்தை விரும்பு

வித்தை - கல்விப் பொருளையே, விரும்பு - நீ விரும்பு.

## 101. வீடுபெற நில்

வீடு - மோட்சத்தை, பெற - அடையும்படி நில் - அதற்குரிய ஞானவழியில் நிற்பாயாக.

வி. உரை:

பாபமும் புண்ணியமும் இரண்டுமே பிறவிப்பிணியைக் கொடுக்கும். அதனால் பிறவித்துயர் இல்லாமற் போகக் கூடிய ஞான மார்க்கத்தைக் கடைப்பிடித்து அதிலே உறுதியாக நிற்பாயாக.

## 102. உத்தம நாயிரு

உத்தமனாய் - உயர்குணமுடையவனாக,  
இரு - வாழ்ந்து கொள்.

## 103. ஊருடன் கூடிவாழ்

ஊருடன் - ஊரவர்களுடனே, கூடி - சேர்ந்து  
வாழ் - வாழ்வாயாக.

வி. உரை:

ஊராரின் இன்ப துன்பங்களில் கலந்து வாழ்தல் வேண்டும். பக்கத்து வீட்டிலே அடுப்பு எரியாதிருக்க, நீ மட்டும் விழாக் கொண்டாடி மகிழாதே. மற்றவர்களின் நிலையை அறிந்து ஒற்றுமையாக சேர்ந்து வாழ்தல் வேண்டும். "கூடி வாழ்ந்தால் கோடி நன்மை"

## 104. வெட்டெனப் பேசேல்

வெட்டென - கத்தி வெட்டைப்போல,  
பேசேல் - எவருடனும் பேசாதே.

வி. உரை:

வெடுக்காகப் பேசாதே. எதையும் நிதானமாக மற்றவர்களின் மனதை அறிந்து பேசவேண்டும். வெளிவந்த வார்த்தையைத் திரும்பப் பெற முடியாது. என்பதால் கவனமாகப் பேசுதல் வேண்டும்.

## 105. வேண்டி வினைசெயேல்

வேண்டி - விரும்பி, வினை - தீவினையை,  
செயேல் - செய்யாதே.

வி. உரை:

தெரியாமற் செய்யும் தீவினைகளுக்கு மன்னிப்பு உண்டு. ஆனால், தெரிந்தே தீவினை செய்வது பாபமாகும். விருப்பத்தோடு தீவினை செய்வது அதைவிடப் பாபமாகும். அதனால் தீவினையை விரும்பிச் செய்யக் கூடாது,

## 106. வைகறைத் துயிலெழு

வைகறை - விடியற் காலத்தில். துயிலெழு -  
நித்திரையை விட்டு எழு.

## 107. ஒன்னாரைத் தேறேல்

ஒன்னாரை - பகைவர்களை,  
தேறேல் - நம்பாதே.

வி. உரை:

பகைவன் என்று தெரிந்து கொண்டும், அவன் பேச்சையோ, செயலையோ நம்புவது மிகவும் துன்பத்தை உண்டாக்கும்.

## 108. ஓரஞ் சொல்லேல்

ஓரம் - பட்ச பாதகமாக, சொல்லேல் -  
யாதொரு வழக்கிலும் பேசாதே.

வி. உரை

உண்மைக்குப் புறம்பாக, ஒருபக்கச் சார்பாகப் பேசாதே.

**குறிப்பு:** சிலபிரதிகளில் 'க' வரிசையில் இதுவும் காணப்படுகின்றது.

**★ கௌவை அகற்று**

கௌவை - (பிறர் கூறும்) பழிச்சொற்களுக்கு அகற்று - இடமளியாது அவற்றை நீக்கி, நீ வாழ்க.

வி. உரை:

கௌவை என்ற சொல்லுக்கு கலக்கம், துன்பம், பழிச்சொல் ஆகிய பொருட்கள் உண்டு. எனவே கௌவையகற்று என்பதற்கு, உனதும், மற்றவர்களதும் மனக் கலக்கத்தைப் போக்கு, துன்பத்தைப் போக்கு என்றும், நீ மற்றவர்கள்மேற் பழிச்சொல் சொல்வதை விட்டுவிடு; மற்றவர்கள் உன்மேற்பழிச்சொல் சொல்லக்கூடிய உனது தீயபழக்கத்தை விட்டு விடு. என்றும் பொருள் கொள்ளலாம்.

(சௌ. தெள. நௌ, பெள, மௌ, வெள, ஆகிய உயிர்மெய் எழுத்துக்களுக்கு வாக்கியம் இல்லாமையினால், 'கௌ' விற்கும் இல்லை. கௌவையகற்று என்ற வாக்கியம் இடைச் செருகலாக இருக்கலாம் கௌவை என்ற சொல் முற்காலத்தில் கவ்வை என்றே எழுதப்பட்டது.)

நிறைவுரை.

ஆத்திசூடி, கொன்றைவேந்தன், முதுகூர், நல்வழி, ஆகியவை ஓளவையார் அருளிய அறநூற் செல்வங்கள்.

ஓளவை முதாட்டி அருளிச்செய்த அறநூற்செல்வங்களில் ஆத்திசூடி தனித்துவமானது. மகத்துவம் மிக்கது.

'அ' கரத்தைச் சிறுவர்களுக்கு அறிமுகஞ் செய்யும் விதமே அவரது ஆழ்ந்த சமூக உணர்வை அளவிடும் அளவுகோலாக அமைந்துள்ளது எனலாம். "அறஞ் செய விரும்பு" இவ்வொரு சோறே போதும் ஆத்திசூடியைப் பதம் பார்க்க.

**ஆ த் தி சூ டி**

(விளக்க உரையுடன்)

முற்றிற்று.



## இந்து மாமன்ற நிர்வாக சபை

போசகர்:

சிவலீ, இ. பாலச்சந்திரக் குருக்கள்

தலைவர்,

செயலாளர்:

திரு. C. A. இராமஸ்வாமி

திரு. இ. கிருபாமூர்த்தி

உப-தலைவர்:

பொருளாளர்

திரு. த. கந்தையா

திரு. க. சபாபதி

உறுப்பினர்கள்:

திரு. செ. தருமரத்தினம்

திரு. வை. பாலச்சந்திரன்

திரு. இ. வீரசிங்கம்

திரு. வை. செ. தேவராசா

திருமதி. அ. தருமலிங்கம்

திரு. பா. யோகநாதன்

## வவுனியா ஸ்ரீ கந்தசுவாமி கோவில் தர்மகர்த்தா சபை

தலைவர்:

திரு. கோ. பாலசுப்பிரமணியம்

உப-தலைவர்:

செயலாளர்:

திரு. வ. தங்கவடிவேல்

திரு. வை. செ. தேவராசா

பொருளாளர்:

திரு. க. முருகையா

உறுப்பினர்கள்:

திரு. க. ந. பாலச்சந்திரன்

திரு. K. T. தர்மராசா

திரு. பொ. கமலேஸ்வரன்

திரு. த. பொன்னம்பலம்

## “ஆத்திசூடி” வெளியீட்டுக்கு

நிதி உதவிசெய்த அன்பர்கள்.

திரு. க. ந. பாலச்சந்திரன் அவர்கள்

நடராசா அன் சன்ஸ்,

சூசைப்பிள்ளையார்குளம், வவுனியா.

இறைபணிச் செம்மல் திரு. வை. செ. தேவராசா அவர்கள்

கண்ணகி, வவுனியா,

திரு. பொ. கமலேஸ்வரன் அவர்கள்

றணா பிறதேர்ஸ், வவுனியா

திரு. ந. சண்முகராசா அவர்கள்

சிவசக்தி, வவுனியா

திரு. சி. ஞானசம்பந்தன் அவர்கள்

சில்வா அன் கோ. வவுனியா.

திரு. மு. மாணிக்கவாசகர் அவர்கள்

குளோப் அரிசி ஆலை, வவுனியா

திரு. ஏ. இரத்தினேஸ்வரன் அவர்கள்

இராணி அரிசி ஆலை, வவுனியா

திரு. க. செல்வராசா அவர்கள்

காஞ்சனா நகை மாளிகை, வவுனியா

திரு. இ. சண்முகம் அவர்கள்

ஈஸ்வரன் கூல்பார். வவுனியா

திரு. ஆ. நவரத்தினம் அவர்கள்

நெல்மா அரிசி ஆலை, வவுனியா

திரு. அ. தணிகாசலம் அவர்கள்

கவிதா புத்தகசாலா, வவுனியா

திரு. அ. சிவநாதன் அவர்கள்

சின்னப்புதுக்குளம், வவுனியா

திரு. ஆ. செந்தில்நாதன் அவர்கள்

சிறீ ஏஜன்சி, வவுனியா,

திரு. வைபாலச்சந்திரன் அவர்கள்

பாராளுமன்ற உறுப்பினர், வவுனியா

திரு. C. A. இராமஸ்வாமி அவர்கள்

ஈசன், கடை வீதி, வவுனியா

திரு. T. K. இராஜலிங்கம் J. P. அவர்கள்

குளோப் ரேடர்ஸ், வவுனியா



---

நங்கடம்பனைப் பெற்றவள் பங்கினன்  
தென்கடம்பைத் திருக்கரக் கோயிலான்  
தன்கடன் அடியேனையும் தாங்குதல்  
என்கடன் பணிசெய்து கிடப்பதே.

(அப்பர்)

---

திருச்சிற்றம்பலம்.

பத்தராய்ப் பணிவார்கள் எல்லார்க்கு மடியேன்

பரமனையே பாடுவார் அடியார்க்கு மடியேன்

சித்தத்தைச் சிவன்பாலே வைத்தார்க்கு மடியேன்

திருவாரூர்ப் பிறந்தார்கள் எல்லார்க்கு மடியேன்

முப்போதும் திருமேனி தீண்டுவார்க் கடியேன்

முழுநீறு பூசிய முனிவர்க்கு மடியேன்

அப்பாலும் அடிசார்ந்தார் அடியார்க்கு மடியேன்

ஆரூரன் ஆரூரில் அம்மானுக் காளே.

திருச்சிற்றம்பலம்.

—சுந்தரர் - திருத்தொண்டத் தொகை

